

**மணவாள மாமுனிகள் அருளிச் செய்த  
உபதேச ரத்தினமாலை**

**உபதேச ரத்தினமாலை தனியன்**

**கோயில் கந்தாடை அண்ணன் அருளிச் செய்தது**

முன்னம் திருவாய்மொழிப் பிள்ளை தாம் உபதேசித்த \* நேர்  
தன்னின் படியைத் தணவாத சொல் மணவாள முனி \*  
தன் அன்புடன் செய் உபதேச ரத்தினமாலை தன்னை \*  
தன் நெஞ்சு தன்னில் தரிப்பவர் தாள்கள் சரண் நமக்கே

**மணவாள மாமுனிகள் அருளிச் செய்த  
உபதேச ரத்தினமாலை**

\* எந்தை திருவாய்மொழிப் பிள்ளை இன்னருளால் \*  
வந்த உபதேச மார்க்கத்தைச் - சிந்தை செய்து \*\*  
பின்னவரும் கற்க \* உபதேசமாய்ப் பேசுகின்றேன் \*  
மன்னிய சீர் வெண்பாவில் வைத்து

1

கற்றோர்கள் தாம் உகப்பர் \* கல்வி தன்னில் ஆசை உள்ளோர் \*  
பெற்றோம் என உகந்து பின்பு கற்பர் \*\* - மற்றோர்கள்  
மாச்சரியத்தால் \* இகழில் வந்ததென் நெஞ்சே! \* இகழ்கை  
ஆச்சரியமோ தான் அவர்க்கு

2

\* ஆழ்வார்கள் வாழி \* அருளிச் செயல் வாழி \*  
தாழ்வாதுமில் குரவர் தாம் வாழி \*\* - ஏழ் பாடும்  
உய்ய \* அவர்கள் உரைத்தவைகள் தாம் வாழி \*  
செய்ய மறை தன்னுடனே சேர்ந்து

3

பொய்கையார் பூதத்தார் பேயார் \* புகழ் மழிசை  
ஐயன் \* அருள் மாறன் சேரலர் கோன் \*\* - துய்ய பட்ட  
நாதன் அன்பர் தாள் தூளி \* நற்பாணன் நற்கலியன் \*  
ஈதிவர் தோற்றத்து அடைவாம் இங்கு

4

அந்தமிழால் நற்கலைகள் \* ஆய்ந்துரைத்த ஆழ்வார்கள் \*  
இந்த உலகில் இருள் நீங்க \*\* - வந்துதித்த  
மாதங்கள் நாட்கள் தம்மை \* மண்ணுலகோர் தாம் அறிய \*  
ஈதென்று சொல்லுவோம் யாம்

5

\* ஐப்பசியில் ஓணம் \* அவிட்டம் சதயம் இவை \*

- ஒப்பிலவா நாள்கள் உலகத்தீர்! \*\* - எப்புவியும்  
பேசு புகழ் \* பொய்கையார் பூதத்தார் பேயாழ்வார் \*  
தேசுடனே தோன்று சிறப்பால் 6
- மற்றுள்ள ஆழ்வார்களுக்கு \* முன்னே வந்துதித்து \*  
நற்றமிழால் நூல் செய்து நாட்டை உய்த்த \*\* - பெற்றிமையோ  
ரென்று \* முதல் ஆழ்வார்கள் என்னும் பெயர் இவர்க்கு \*  
நின்றதுலகத்தே நிகழ்ந்து 7
- பேதை நெஞ்சே! \* இன்றைப் பெருமை அறிந்திலையோ \*  
ஏது பெருமை இன்றைக்கு என்றென்னில் \*\* - ஓதுகின்றேன்  
வாய்த்த புகழ் மங்கையர் கோன் \* மாநிலத்தில் வந்துதித்த \*  
கார்த்திகையில் கார்த்திகை நாள் காண் 8
- \* மாறன் பணித்த \* தமிழ் மறைக்கு \* மங்கையர் கோன்  
ஆறங்கம் கூற அவதரித்த \*\* - வீறுடைய  
கார்த்திகையில் கார்த்திகை நாள் \* இன்றென்று<sup>1</sup> காதலிப்பார் \*  
வாய்த்த மலர்த் தாள்கள் நெஞ்சே! வாழ்த்து 9
- கார்த்திகையில் உரோகிணி நாள் \* காண்மின் இன்று காசினியீர்! \*  
வாய்த்த புகழ்ப் பாணர் வந்துதிப்பால் \*\* - ஆத்தியர்கள்  
அன்புடனே தான் \* அமலனாதி பிரான் கற்றதற் பின் \*  
நன்குடனே கொண்டாடும் நாள் 10
- மன்னிய சீர் மார்கழியில் \* கேட்டை இன்று மாநிலத்தீர்! \*  
என்னிதனுக்கு ஏற்றம் எனில் உரைக்கேன் \*\* - துன்னு புகழ்  
மாமறையோன் \* தொண்டரடிப்பொடி ஆழ்வார் பிறப்பால் \*  
நான்மறையோர் கொண்டாடும் நாள் 11
- தையில் மகம் இன்று \* தாரணியீர்! ஏற்றம் \* இந்தத்  
தையில் மகத்துக்குச் சாற்றுகின்றேன் \*\* - துய்ய மதி  
பெற்ற \* மழிசைப் பிரான் பிறந்த நாள் என்று \*  
நற்றவர்கள் கொண்டாடும் நாள் 12
- மாசிப் புனர்பூசம் \* காண்மின் இன்று மண்ணுலகீர்! \*  
தேசு இத்திவசத்துக்கு ஏதென்னில் \*\* - பேசுகின்றேன்  
கொல்லி நகர் கோன் \* குலசேகரன் பிறப்பால் \*  
நல்லவர்கள் கொண்டாடும் நாள் 13
- \* ஏரார் வைகாசி \* விசாகத்தின் ஏற்றத்தை \*

<sup>1</sup> என்றென்று

- பாரோர் அறியப் பகர்கின்றேன் \*\* - சீராரும்  
வேதம் தமிழ் செய்த \* மெய்யன் எழில் குருகை \*  
நாதன் அவதரித்த நாள் 14
- \* உண்டோ வைகாசி \* விசாகத்துக்கு ஒப்பொரு நாள்? \*  
உண்டோ சடகோபர்க்கு ஒப்பொருவர்? \*\* - உண்டோ  
திருவாய்மொழிக்கு ஒப்பு \* தென் குருகைக்கு உண்டோ \*  
ஒரு பார் தனில் ஒக்கும் ஊர் 15
- இன்றைப் பெருமை அறிந்திலையோ \* ஏழை நெஞ்சே ! \*  
இன்றைக்கு என் ஏற்றம் எனில் உரைக்கேன் \*\* - நன்றி புனை  
பல்லாண்டு பாடிய \* நம் பட்டர் பிரான் வந்துதித்த \*  
நல்லானியிற் சோதி நாள் 16
- மாநிலத்தில் முன் நம் \* பெரியாழ்வார் வந்துதித்த \*  
ஆனி தன்னில் சோதி என்றால் ஆதரிக்கும் \*\* - ஞானியர்க்கு  
ஒப்போர் இலை \* இவ்வுலகு தனில் என்று நெஞ்சே! \*  
எப்போதும் சிந்தித்திரு 17
- மங்களாசாசனத்தில் \* மற்றுள்ள ஆழ்வார்கள் \*  
தங்கள் ஆர்வத்தளவு தான் அன்றி \*\* - பொங்கும்  
பரிவாலே \* வில்லிபுத்தூர்ப் பட்டர் பிரான் பெற்றான் \*  
பெரியாழ்வர் என்னும் பெயர் 18
- கோதிலவாம் ஆழ்வார்கள் \* கூறு கலைக்கெல்லாம் \*  
ஆதி திருப்பல்லாண்டு ஆனதுவும் \*\* - வேதத்துக்கு  
ஓம் என்னும் அது போல் \* உள்ளதுக்கெல்லாம் சுருக்காய் \*  
தான் மங்கலம் ஆதலால் 19
- \* உண்டோ திருப்பல்லாண்டுக்கு \* ஒப்பதோர் கலை தான்? \*  
உண்டோ பெரியாழ்வார்க்கு ஒப்பொருவர்? \*\* - தண் தமிழ் நூல்  
செய்தருளும் ஆழ்வார்கள் தம்மில் \* அவர் செய் கலையில் \*  
பைதல் நெஞ்சே! நீ உணர்ந்து பார் 20
- ஆழ்வார் திருமகளார் ஆண்டாள் \* மதுரகவி  
ஆழ்வார் \* எதிராசராம் இவர்கள் \*\* - வாழ்வாக  
வந்துதித்த மாதங்கள் நாள்கள் தம்மின் \* வாசியையும் \*  
இந்த உலகோர்க்கு உரைப்போம் யாம் 21
- \* இன்றோ திருவாடிப்பூரம் \* எமக்காக  
வன்றோ \* இங்காண்டாள் அவதரித்தாள் \*\* - குன்றாத  
வாழ்வான \* வைகுந்த வான் போகம் தன்னை இகழ்ந்து \*

- ஆழ்வார் திருமகளாராய் 22
- பெரியாழ்வார் பெண் பிள்ளையாய் \* ஆண்டாள் பிறந்த \*  
திருவாடிப்பூரத்தின் சீர்மை \*\* - ஒரு நாளைக்  
குண்டோ \* மனமே! உணர்ந்து பார் \* ஆண்டாளுக்  
குண்டாகில் ஒப்பிதற்கும் உண்டு 23
- அஞ்சு குடிக்கொரு சந்ததியாய் \* ஆழ்வார்கள்  
தம் செயலை \* விஞ்சி நிற்கும் தன்மையளாய் \*\* - பிஞ்சாய்ப்  
பழுத்தாளை ஆண்டாளைப் \* பத்தியுடன் நாளும் \*  
வழுத்தாய் மனமே! மகிழ்ந்து 24
- \* ஏரார் மதுரகவி \* இவ்வுலகில் வந்துதித்த \*  
சீராரும் சித்திரையில் சித்திரை நாள் \*\* - பாருலகில்  
மற்றுள்ள ஆழ்வார்கள் \* வந்துதித்த நாள்களிலும் \*  
உற்றதெமக்கென்று நெஞ்சே ஓர் 25
- \* வாய்த்த திருமந்திரத்தின் \* மத்திமமாம் பதம் போல் \*  
சீர்த்த மதுரகவி செய் கலையை \*\* - ஆர்த்த புகழ்  
ஆரியர்கள் தாங்கள் \* அருளிச் செயல் நடுவே \*  
சேர்வித்தார் தாற்பரியம் தேர்ந்து 26
- \* இன்றுலகீர்! சித்திரையில் \* ஏய்ந்த திருவாதிரை நாள் \*  
என்றையினும் இன்றி இதனுக்கு ஏற்றம் என் தான் \*\* - என்றவர்க்குச்  
சாற்றுகின்றேன் கேண்மின் \* எதிராசர் தம் பிறப்பால் \*  
நாற்றிசையும் கொண்டாடும் நாள் 27
- \* ஆழ்வார்கள் தாங்கள் \* அவதரித்த நாள்களிலும் \*  
வாழ்வான நாள் நமக்கு மண்ணுலகீர்! \*\* - ஏழ் பாடும்  
உய்ய \* எதிராசர் உதித்தருளும் \* சித்திரையில்  
செய்ய திருவாதிரை 28
- \* எந்தை எதிராசர் \* இவ்வுலகில் எந்தமக்கா \*  
வந்துதித்த நாள் என்னும் வாசியினால் \*\* - இந்தத்  
திருவாதிரை தன்னின் \* சீர்மை தனை நெஞ்சே! \*  
ஒருவாமல் எப்பொழுதும் ஓர் 29
- எண்ணரும் சீர்ப் பொய்கை முன்னோர் \* இவ்வுலகில் தோன்றிய ஊர் \*  
வண்மை மிகு கச்சி மல்லை மாமயிலை \*\* - மண்ணியில் நீர்  
தேங்கும் குறையலூர் \* சீர்க் கலியன் தோன்றிய ஊர் \*  
ஓங்கும் உறையூர் பாணன் ஊர் 30

- தொண்டரடிப்பொடியார் தோன்றிய ஊர் \* தொல் புகழ் சேர்  
மண்டங்குடி என்பர் மண்ணுலகில் \*\* - எண்டிசையும்  
ஏத்தும் \* குலசேகரன் ஊர் என உரைப்பர் \*  
வாய்த்த திருவஞ்சிக்களம் 31
- மன்னு திருமழிசை \* மாடத் திருக்குருகூர் \*  
மின்னு புகழ் வில்லிபுத்தூர் மேதினியில் \*\* - நன்னெறியோர்  
ஏய்ந்த பத்திசாரர் \* எழில் மாறன் பட்டர் பிரான் \*  
வாய்ந்துதித்த ஊர்கள் வகை 32
- சீராரும் வில்லிபுத்தூர் \* செல்வத் திருக்கோளூர் \*  
ஏரார் பெரும்பூதூர் என்னும் இவை \*\* - பாரில்  
மதியாரும் ஆண்டாள் \* மதுரகவி ஆழ்வார் \*  
எதிராசர் தோன்றிய ஊர் இங்கு 33
- ஆழ்வார்கள் ஏற்றம் \* அருளிச் செயல் ஏற்றம் \*  
தாழ்வாதும் இன்றி அவை தாம் வளர்த்தோர் \*\* - ஏழ் பாரும்  
உய்ய \* அவர்கள் செய்த வியாக்கியைகள் உள்ளதெல்லாம் \*  
வையம் அறியப் பகர்வோம் வாய்ந்து 34
- ஆழ்வார்களையும் \* அருளிச் செயல்களையும் \*  
தாழ்வா நினைப்பவர்கள் தாம் \*\* நரகில் - வீழ்வார்கள்  
என்று நினைத்து நெஞ்சே! \* எப்பொழுதும் நீ அவர் பால் \*  
சென்றணுகக் கூசித் திரி 35
- தெருளுற்ற ஆழ்வார்கள் \* சீர்மை அறிவாரார் \*  
அருளிச் செயலை அறிவாரார் \*\* - அருள் பெற்ற  
நாதமுனி முதலாம்<sup>2</sup> \* நம் தேசிகரை அல்லால் \*  
பேதை மனமே! உண்டோ பேசு 36
- ஓராண் வழியாய் \* உபதேசித்தார் முன்னோர் \*  
ஏரார் எதிராசர் இன்னருளால் \*\* - பாருலகில்  
ஆசை உடையோர்க்கெல்லாம் \* ஆரியர்கள்! கூறும் என்று \*  
பேசி வரம்பறுத்தார் பின் 37
- \* எம்பெருமானார் தரிசனம் என்றே இதற்கு \*  
நம்பெருமாள் பேரிட்டு நாட்டி வைத்தார் \*\* - அம்புவியோர்  
இந்தத் தரிசனத்தை \* எம்பெருமானார் வளர்த்த \*  
அந்தச் செயல்<sup>3</sup> அறிகைக்கா 38

<sup>2</sup> முதலான

<sup>3</sup> செயலை

- பிள்ளான் நஞ்சீயர் \* பெரியவாச்சான் பிள்ளை \*  
தெள்ளார் வடக்குத் திருவீதிப் - பிள்ளை \*\*  
மணவாள யோகி \* திருவாய்மொழியைக் காத்த \*  
குணவாளர் என்று நெஞ்சே! கூறு 39
- முந்துறவே பிள்ளான் \* முதலானோர் செய்தருளும் \*  
அந்த வியாக்கியைகள் அன்றாகில் \*\* - அந்தோ  
திருவாய்மொழிப் பொருளை \* தேர்ந்துரைக்க வல்ல  
குருவார் \* இக்காலம் நெஞ்சே! கூறு 40
- தெள்ளாரும் ஞானத் \* திருக்குருகைப் பிரான்  
பிள்ளான் \* எதிராசர் பேரருளால் \*\* - உள்ளாரும்  
அன்புடனே \* மாறன் மறைப் பொருளை அன்றுரைத்தது \*  
இன்ப மிகு ஆறாயிரம் 41
- தன் சீரை ஞானியர்கள்<sup>4</sup> \* தாம் புகழும் வேதாந்தி \*  
நஞ்சீயர் தாம் பட்டர் நல்லருளால் \*\* - எஞ்சாத  
ஆர்வமுடன் \* மாறன் மறைப் பொருளை ஆய்ந்துரைத்தது \*  
ஏர் ஒன்பதினாயிரம் 42
- நம்பிள்ளை தம்முடைய \* நல்லருளால் ஏவியிட \*  
பின் பெரியவாச்சான் பிள்ளை அதனால் \*\* - இன்பா  
வருபத்தி \* மாறன் மறைப் பொருளைச் சொன்னது \*  
இருபத்து நாலாயிரம் 43
- \* தெள்ளியதா நம்பிள்ளை \* செப்பு நெறி தன்னை \*  
வள்ளல் வடக்குத் திருவீதிப் - பிள்ளை \*\* இந்த  
நாடறிய \* மாறன் மறைப் பொருளை நன்குரைத்தது \*  
ஈடு முப்பத்தாறாயிரம் 44
- அன்போடு \* அழகிய மணவாளச் சீயர் \*  
பின்போரும் கற்றறிந்து பேசுகைக்கா \*\* - தம் பெரிய  
போதமுடன் \* மாறன் மறையின் பொருள் உரைத்தது \*  
ஏதமில் பன்னீராயிரம் 45
- பெரிவாச்சான் பிள்ளை \* பின்புள்ளவைக்கும்  
தெரிய \* வியாக்கியைகள் செய்வால் \*\* - அரிய  
அருளிச் செயல் பொருளை \* ஆரியர்கட்கு இப்போது \*  
அருளிச் செயலாய்த் தறிந்து 46
- நஞ்சீயர் செய்த வியாக்கியைகள் \* நாலிரண்டுக்கு \*

<sup>4</sup> ஞானியர்

- எஞ்சாமை யாவைக்கும் இல்லையே \*\* - தம் சீரால்  
வைய குருவின் தம்பி \* மன்னு மணவாள முனி \*  
செய்யுமவை தாமும் சில 47
- சீரார் வடக்குத் திருவீதிப் பிள்ளை \* எழு  
தேரார் தமிழ் வேதத்து ஈடு தனைத் \*\* - தாரும் என  
வாங்கி முன் நம்பிள்ளை \* ஈயுண்ணி மாதவர்க்குத்  
தாம் கொடுத்தார் \* பின் அதனைத் தான் 48
- ஆங்கவர் பால் பெற்ற \* சிறியாழ்வானப் பிள்ளை \*  
தாம் கொடுத்தார் தம் மகனார் தம் கையில் \*\* - பாங்குடனே  
நாலூர் பிள்ளைக்கு அவர் தாம் \* நல்ல மகனார்க்கு அவர் தாம் \*  
மேலோர்க்கு ஈந்தார் அவரே மிக்கு 49
- \* நம்பெருமாள் நம்மாழ்வார் \* நஞ்சீயர் நம்பிள்ளை  
என்பர் \* அவரவர் தம் ஏற்றத்தால் \*\* - அன்புடையோர்  
சாற்று<sup>5</sup> திருநாமங்கள் \* தான் என்று நன்னெஞ்சே! \*  
ஏத்தனைச் சொல்லி<sup>6</sup> நீ இன்று 50
- துன்னு புகழ்க் கந்தாடைத் \* தோழப்பர் தம் உகப்பால் \*  
என்ன உலகாரியனோ என்றுரைக்க \*\* - பிள்ளை  
உலகாரியன் என்னும் பேர் \* நம்பிள்ளைக்கு ஓங்கி \*  
விலகாமல் நின்றதென்றும் மேல் 51
- பிள்ளை வடக்குத் திருவீதிப் பிள்ளை \* அன்பால்  
அன்ன திருநாமத்தை ஆதரித்து \*\* - மன்னு புகழ்  
மைந்தர்க்குச் சாற்றுகையால்<sup>7</sup> \* வந்து பரந்தது \* எங்கும்  
இந்தத் திருநாமம் இங்கு 52
- \* அன்ன புகழ் முடும்பை \* அண்ணல் உலகாசிரியன் \*  
இன்னருளால் செய்த கலை யாவையிலும் \*\* - உன்னில்  
திகழ் வசன பூடணத்தின் சீர்மை \* ஒன்றுக்கில்லை \*  
புகழல்ல இவ்வார்த்தை மெய் இப்போது 53
- முன்னம் குரவோர் \* மொழிந்த வசனங்கள்  
தன்னை \* மிகக் கொண்டு கற்றோர் தம் உயிர்க்கு \*\* - மின்னணியாச்  
சேரச் சமைத்தவரே \* சீர் வசன பூடணம் என்னும்<sup>8</sup>  
பேர் \* இக்கலைக்கு இட்டார் பின் 54

<sup>5</sup> சாத்து

<sup>6</sup> சொல்லு

<sup>7</sup> சாத்துகையால்

<sup>8</sup> என்

- ஆர் வசன பூடணத்தின் \* ஆழ்பொருள் எல்லாம் அறிவார் \*  
ஆரது சொல் நேரில் அனுட்டிப்பார் \*\* - ஓர் ஒருவர்  
உண்டாகில் \* அத்தனை காண் உள்ளமே \* எல்லார்க்கும்  
அண்டாததன்றோ அது 55
- உய்ய நினைவுடையீர்! \* உங்களுக்குச் சொல்லுகின்றேன் \*  
வைய குரு முன்னம் வாய் மொழிந்த \*\* - செய்ய கலை  
யாம் \* வசன பூடணத்தின் ஆழ்பொருளை \* கற்றதனுக்  
காம் நிலையில் நில்லும் அறிந்து 56
- தேசிகர் பால் கேட்ட \* செழும் பொருளைச் \* சிந்தை தன்னில்  
மாசறவே ஊன்ற மனனம் செய்து \*\* - ஆசரிக்க  
வல்லார்கள் தாம் \* வசன பூடணத்தின் வான் பொருளை \*  
கல்லாததென்னோ கவர்ந்து 57
- சச்சம்பிரதாயம் \* தாம் உடையோர் கேட்டக்கால் \*  
மெச்சும் வியாக்கியை<sup>9</sup> தான் உண்டாகில் \*\* - நச்சி  
அதிகரியும் நீர் \* வசன பூடணத்துக்கற்ற  
மதியுடையீர்! \* மத்தியத்தராய் 58
- சீர் வசன பூடணத்தின் \* செம்பொருளை \* சிந்தை தன்னால்  
தேரிலுமாம் \* வாய் கொண்டு செப்பிலுமாம் \*\* - ஆரியர்கள்!  
என்தனக்கு \* நாளும் இனிதாக நின்றதையோ \*  
உன்தமக்கு எவ்வின்பம் உளதாம் 59
- தன் குருவின் தாளிணைகள் தன்னில் \* அன்பு ஒன்றில்லாதார் \*  
அன்பு தன் பால் செய்தாலும் அம்புயைகோன் \*\* - இன்ப மிகு  
விண்ணாடு \* தான் அளிக்க வேண்டியிரான் \* ஆதலால்  
நண்ணார் அவர்கள் திருநாடு 60
- \* ஞானம் அனுட்டானம் இவை \* நன்றாகவே உடைய  
னான \* குருவை அடைந்தக்கால் \*\* - மாநிலத்தீர்!  
தேனார் கமலத் \* திருமாமகள் கொழுனன் \*  
தானே வைகுந்தம் தரும் 61
- உய்ய நினைவுண்டாகில் \* உம் குருக்கள் தம் பதத்தே  
வையும் \* அன்பு தன்னை இந்த மாநிலத்தீர்! \*\* - மெய் உரைக்கேன்  
பையரவில் மாயன் \* பரம பதம் உங்களுக்காம் \*  
கை இலங்கு நெல்லிக் கனி 62
- ஆசாரியன் செய்த \* உபகாரம் ஆனவது \*

<sup>9</sup> வியாக்கியைகள்



தூய்தாக நெஞ்சு தன்னில் தோன்றுமேல் \*\* - தேசாந்  
தரத்தில் இருக்க \* மனம் தான் பொருந்த மாட்டாது \*  
இருத்தல் இனியேதறியோம்<sup>10</sup> யாம் 63

தன் ஆரியனுக்குத் \* தான் அடிமை செய்வது \* அவன்  
இந்நாடு தன்னில் இருக்கும் நாள் \*\* - அந்நேர்  
அறிந்தும் அதில் ஆசை இன்றி \* ஆசாரியனைப்  
பிரிந்திருப்பார் ஆர் \* மனமே! பேசு 64

ஆசாரியன் \* சிச்சன் ஆருயிரைப் பேணுமவன் \*  
தேசாரும் சிச்சனவன் சீர் வடிவை \*\* - ஆசையுடன்  
நோக்குமவன் என்னும் \* நுண்ணறிவைக் கேட்டு வைத்தும் \*  
ஆர்க்கும் அந்நேர் நிற்கை அரிதாம் 65

பின்பழகராம் பெருமாள் சீயர் \* பெருந்திவத்தில்  
அன்பதுவுமற்று மிக்க ஆசையினால் \*\* - நம்பிள்ளைக்  
கான அடிமைகள் செய் \* அந்நிலையை நன்னெஞ்சே! \*  
ஊனமற எப்பொழுதும் ஓர் 66

ஆசாரியர்கள் \* அனைவரும் முன் ஆசரித்த \*  
ஆசாரந்தன்னை அறியாதார் \*\* - பேசுகின்ற  
வார்த்தைகளைக் கேட்டு \* மருளாதே \* பூருவர்கள்  
சீர்த்த நிலை தன்னை நெஞ்சே! சேர் 67

நாத்திகரும் நற்கலையின் \* நன்னெறி சேர் ஆத்திகரும் \*  
ஆத்திக நாத்திகருமாம் இவரை \*\* - ஓர்த்து நெஞ்சே!  
முன்னவரும் பின்னவரும் \* மூர்க்கர் என விட்டு \* நடுச்  
சொன்னவரை நாளும் தொடர் 68

நல்ல மணம் உள்ளதொன்றை \* நண்ணி இருப்பதற்கு \*  
நல்ல மணம் உண்டாம் நயமது<sup>11</sup> போல் \*\* - நல்ல  
குணம் உடையோர் தங்களுடன் \* கூடி இருப்பார்க்கு \*  
குணம் அதுவேயாம் சேர்த்தி கொண்டு 69

தீய கந்தம் உள்ளதொன்றைச் \* சேர்ந்து இருப்பதொன்றுக்கு \*  
தீய கந்தமேறும் திறமது போல் \*\* - தீய  
குணம் உடையோர் தங்களுடன் \* கூடி இருப்பார்க்கு \*  
குணம் அதுவேயாம் செறிவு கொண்டு 70

முன்னோர் மொழிந்த \* முறை தப்பாமல் கேட்டு \*

<sup>10</sup> இனியே தறியோம்

<sup>11</sup> நலமது

பின்னோர்ந்து தாம் அதனைப் பேசாதே \*\* - தம் நெஞ்சில்  
தோற்றினதே சொல்லி \* இது சுத்த உபதேசவர  
வாற்றதென்பர் \* முர்க்கராவார் 71

\* பூருவாசாரியர்கள் \* போதம் அனுட்டானங்கள் \*  
கூறுவார் வார்த்தைகளைக் கொண்டு நீர் - தேறி \*\*  
இருள் தருமா ஞாலத்தே \* இன்பம் உற்று வாழும் \*  
தெருள் தருமா தேசிகனைச் சேர்ந்து 72

\* இந்த உபதேச \* ரத்தின மாலை தன்னைச் \*  
சிந்தை தன்னில் நாளும் சிந்திப்பார் \*\* - எந்தை  
எதிராசர் \* இன்னருளுக்கு என்றும் இலக்காகி \*  
சதிராக வாழ்ந்திடுவார் தாம் 73

### எறும்பியப்பா அருளிச் செய்தது

மன்னுயிர்காள் இங்கே மணவாள மாமுனிவன் \*  
பொன்னடியாம் செங்கமலப் போதுகளை \* - உன்னிச்  
சிரத்தாலே தீண்டில் \* அமானவனும் நம்மை \*  
கரத்தாலே தீண்டல் கடன் 74

**அடிவரவு:** எந்தை கற்றோர் ஆழ்வார்கள் பொய்கை அந்தமிழ் ஐப்பசியில்  
மற்றுள்ள பேதை மாறன் கார்த்திகையில் மன்னிய தையில் மாசி  
ஏரார் உண்டோ இன்றை மாநிலத்தில் மங்களா கோதில் உண்டோ  
ஆழ்வார் இன்றோ பெரியாழ்வார் அஞ்சுகுடி ஏரார் வாய்த்த இன்று  
ஆழ்வார்கள்-தாங்கள் எந்தை எண்ணரும் தொண்டரடி மன்னு-திரு  
சீராரும் ஆழ்வார்கள்-ஏற்றம் ஆழ்வார்களையும் தெருளுற்ற ஓராண்  
எம்பெருமானார் பிள்ளான் முந்தூற தெள்ளாரும் தஞ்சீரை நம்பிள்ளை  
தெள்ளியதா அன்போடு பெரியவாச்சான் நஞ்சீயர் சீரார் ஆங்கவர்பால்  
நம்பெருமாள் துன்னு-புகழ் பின்னை அன்ன-புகழ் முன்னம் ஆர்வசன  
உய்ய-நினைவு தேசிகர்-பால் சச்சம் சீர்-வசன தன்குருவின் ஞானம்  
உய்ய-நினைவுண்டாகில் ஆசாரியன் தன்னாரியன் ஆசாரியன்-சிச்சன்  
பின்பழகராம் ஆசாரியர்கள் நாத்திகரும் நல்ல-மணம் தீய-கந்தம்  
முன்னோர் பூருவாசாரியர்கள் இந்த-உபதேச மன்னுயிர்காள்

### மணவாள மாமுனிகள் திருவடிகளே சரணம்